

જગતને લાગે જે પ્રતિકૂળ

જગતને લાગે જે પ્રતિકૂળ, અમોને તે જ અનુકૂળ છે;

ઊંઘા સંયોગને સવળા, સમજ્યા તે જ મહાશૂર છે. - જગતને....

ભીતરની સ્થિરતાનું માપ, નથી નીકળતું અનુકૂળમાં;

ચડ્યો છે પારો કે ઊતર્યો, કળાશે વિશ્વે પ્રતિકૂળમાં.

સહુ સંયોગમાં મધુરપ, મિલાવી જાણે તે બહાદુર;

નહીંતર આમ તો કડવાં, વચનથી જિંદગી થૈ ધૂળ. - જગતને....

અહંકારીની સામે કદી, ઉગામો નહીં વચન-હથિયાર;

કષાયો છે જ્યહાં સાબૂત, ઈ લડશે, ના કબૂલે હાર.

બધા અવતારી અનુભવથી, ઘડાઈ ને થયાં જો પૂર્ણ;

વહેવારે મળ્યો જે માર, તે ખાઈ ને થયાં સંપૂર્ણ. - જગતને....

અતિથિરૂપ છે સંયોગ, નથી ટકતાં કદી કાયમ,

મહેમાનોયે જે આવે, નિમંત્રણ-પત્રિકા દીધી સમ.

જગ તને આપે જે પ્રતિકૂળ, તપાવે એ જ તપ મૂળ છે;

સીધાં-ઊંઘાનું શુદ્ધ દર્શન, ખપાવ્યે જ્ઞાન સિદ્ધ-મૂળ છે. - જગતને....

● ● ●